



**QORTI CIVILI
PRIM' AWLA**

**ONOR. IMHALLEF
GEOFFREY VALENZIA**

Seduta tas-6 ta' Ottubru, 2006

Citazzjoni Numru. 231/2005

Cassar and Cooper (Holdings) Limited (C423)

Vs

**Emanuel u Teresa konjugi Cuschieri u Rodrick
Fenech**

II-Qorti

Preliminari

Rat l-att tac-citazzjoni li permezz tagħha s-socjeta' attrici ppremettiet illi:

Peress illi s-socjeta' attrici hija l-proprietarja ta': (a) hanut konsistenti f'zewg kmamar fit-tieni sular (*first floor*) u kamra fuq l-ewwel sular (*elevated ground floor*); u (b) parapett li mill-istess hanut jaġhti għal Triq Ix-Xatt Sliema,

Kopja Informali ta' Sentenza

Liema parapett li jissovvrasta l-fond bin-numru tnejn (2), bl-isem ta' "Army & Navy Restaurant", Triq Ix-Xatt, Sliema, kif indikat fil-kuntratt ta' akkwist relativ fl-atti tan-Nutar Dottor Remigio Zammit Pace fit-22 ta' Marzu 1977, li kopja tieghu hija hawn annessa u mmarkata bhala Dok 'CC 1';

Peress illi s-socjeta' attrici tgawdi wkoll il-pussess tal-parapett imsemmi, liema parapett imsemmi kien jinsab f'livell ta' circa 660mm 'l isfel mill-livell ta' l-art (*finished floor level*) tal-hanut suriferit sa xi sena ilu meta s-socjeta' attrici għolliet il-livell tal-parapett b'circa 350mm billi kkostruwiet saff iehor tal-konkos u paviment tac-ceramika fuq l-istess parapett;

Peress illi ghall-habta tal-21 ta' Jannar 2005 il-konvenuti, jew min minnhom, ezegwew xogħol ta' twaqqigh u tkissir ta' konkos u xogħlijiet ohra fuq l-istruttura ezistenti tas-saqaf sovvrastanti l-fond bin-numru tnejn (2), bl-isem "Army & Navy Restaurant", Triq Ix-Xatt, Sliema, liema saqaf jifred l-istess fond mill-parapett sovvrastanti;

Peress illi b'konsegwenza ta' dan l-att illegali u abbuziv tal-konvenuti, jew min minnhom, il-livell tas-saqaf gie estiz oltre dak originali b'gholi ekwivalenti għall-wisa' strutturali ta' l-istess saqaf oltre l-wisa' ulterjuri tal-konkos ta' circa 350mm imqiegħed mis-socjeta' attrici fuq il-parapett imsemmi, kif indikat fuq ir-rapport tal-Perit Patrick Camilleri tal-21 ta' Jannar 2005 hawn anness u mmarkat Dok.CC 2;

Peress illi l-kovenuti jew min minnhom ma kellhom l-ebda dritt iwettqu x-xogħlijiet suriferiti liema xogħlijiet saru vjallement u kontra r-rieda tas-socjeta' attrici;

Peress illi dan l-agir tal-konvenuti, jew min minnhom, jikkostitwixxi spoll a dannu tas-socjeta' attrici u jagħti lok ghall-ezercizzju ta' l-azzjoni ta' spoll ai termini ta' l-artikolu 535 tal-Kap 16 tal-Ligijiet ta' Malta;

Kopja Informali ta' Sentenza

Peress illi sabiex jitharsu d-drittijiet tagħha s-socjeta' attrici ottjeniet il-hrug ta' mandat ta' inibizzjoni bin-numru 187/2005 fl-ismijiet hawn premessi;

Jghidu għalhekk il-konvenut ghaliex m'għandhiex din l-Onorabbi Qorti:-

(1) Tiddikjara illi l-konvenuti, jew min minnhom, bl-agir abbuziv, vjolenti u illegali tagħhom ikkommettew spoll vjolenti għad-dannu tas-socjeta' attrici konsistenti f'estensjoni tal-livell tas-saqaf originali tal-fond bin-numru tnejn (2), bl-isem '*Army & Navy Restaurant*', Triq ix-Xatt, Sliema b'oghli ekwivalenti għall-wisa' strutturali ta' l-istess saqaf oltre l-wisa' ulterjuri tal-konkos ta' circa 350mm imqiegħed mis-socjeta' attrici fuq il-parapett sovrastanti kif fuq ingħad;

(2) Tikkundanna lill-konvenuti, jew min minnhom, sabiex fi zmien qasir u perentorju li tiffissalhom il-Qorti jergħi jibnu l-istruttura illi waqqghu / kissru bla jedd u jippristinawha ghall-*status quo ante* okkorrendo taht id-direzzjoni u sorveljanza ta' l-istess periti nominandi; u

(3) In difett tawtorizza lis-socjeta' attrici biex hija stess u a spejjez tal-konvenuti, jew min minnhom, tagħmel dan ix-xogħol u tirripristina l-istess struttura, taht id-direzzjoni u sorveljanza ta' l-istess periti nominandi;

B'riserva ta' kull azzjoni ohra spettanti lis-socjeta' attrici nkluz dik għad-danni kontra l-konvenuti, u bl-ispejjeż, inklu dawk tal-mandat ta' inibizzjoni bin-numru 187/2005, kontra l-konvenuti, jew min minnhom, li jibqghu minn issa ngunti għas-subizzjoni.

Rat id-Dikjarazzjoni tas-socjeta' attrici a fol. 3 tal-process.

Rat in-**Nota ta' l-Eccezzjonijiet tal-konvenuti** a fol. 19 tal-process fejn ecepew:

Illi t-talbiet attrici huma nfondati fil-fatt u fid-dritt u għandhom jigu michuda bl-ispejjeż kollha kontra s-socjeta' attrici għar-ragunijiet segwenti:

Fl-ewwel lok – illi mhux minnu illi s-socjeta' attrici hija propjetarja tal-parapett li jigi fuq is-saqaf tal-fond *Army & Navy Restaurant*, projeta' tal-konvenuti konjugi Cuschieri u ghal dan il-ghan il-konjugi Cuschieri ser juzufruixxi ruhom mill-fakolta' moghtija lilhom bl-Artikolu 396 tal-KAP 12 u jintavolaw kontestwalment ma' dawn l-eccezzjonijiet ukoll kontro-talba.

Fit-tieni lok - illi ghalhekk kellhom kull dritt l-esponenti illi jaghmlu kull xogħlilijiet li dehrilhom opportun fil-fond tagħhom, inkluz illi jitwaqqa' s-saqaf finta li rrizulta konsegwenza tax-xogħlilijiet magħmulha mill-istess socjeta' attrici b'saff iehor ta' konkos u paviment gdid kif ahjar deskrifta fic-citazzjoni tagħha stess, b'dan illi hekk kif appena saru l-istess xogħlilijiet mis-socjeta' attrici fil-fond / parapett projeta' ta' l-esponenti, l-istess socjeta' attrici tilfet, jekk qatt kellha, l-pussess tas-saqaf finta li twaqqfa mill-esponenti, saqaf li allura gie esklussivament fil-pussess ta' l-esponenti, b'dan illi ma gie kkawzat ebda spoll vjolenti għad-dannu appuntu tas-socjeta' attrici illi ma kienitx tgawdi il-pussess tas-saqaf imwaqqa’;

Fit-tielet lok – illi l-istess xogħlilijiet magħmula tlestell qabel il-hrug tal-Mandat ta' Inibizzjoni 187/05, b'dan illi l-Mandat ma kellux jintlaqa' u mingħajr pregudizzju, kull xogħlilijiet li gew esegwiti saru bil-permessi kollha relattivi ta' l-Awtoritajiet kompetenti u taht is-sorveljanza ta' Perit Arkitett.

Fir-raba' lok – illi l-esponent Roderick Fenech mhux legittimu kontradittur izda direttur tas-socjeta' kummercjal b'personalita' għidha distinta, li hija l-inkwilin tal-fond projeta' tal-ko-konvenuti konjugi Cuschieri.

Salv eccezzjonijiet ulterjuri u bl-ispejjeż kollha kontra s-socjeta' attrici li hija minn issa ngunta għas-subizzjoni.

Rat l-att tal-kontro-talba ta' Emanuel u Teresa konjugi Cuschieri a fol 22 fejn permezz tagħha ippremettew illi:

Kopja Informali ta' Sentenza

Peress illi l-konvenuti konjugi Cuschieri jixtiequ jipprevalixxu ruhom mill-kawza tas-socjeta' attrici sabiex jistitwixxu din il-kontro-talba;

U peress illi l-konvenuti rikonvenjenti huma propjetarji tal-fond *Army & Navy Restaurant*, minnhom akkwistat b'kuntratt pubbliku fl-atti tan-Nutar Dr. Antonio Carbonaro fl-4 ta' Dicembru 1976, liema fond gie hemmhekk deskritt bhala *I-hanut f'tas-Sliema Tigne' Sea Front, numru wiehed ittra A – adibit bhala ristorant maghruf bhala Army & Navy Restaurant*, in parti sottopost ghal beni ta' haddiehor ... (DOK A);

U peress illi s-socjeta' attrici rikonvenuta qegħda tippretendi illi l-parapett sovrastanti l-kċina tal-fond *Army & Navy Restaurant*, hija propjeta' tagħha, meta filfatt din hija propjeta' tal-konvenuti rikonvenjenti konjugi Cuschieri;

U peress illi kif jirrizulta mill-kuntratt DOK CC1 anness mac-citazzjoni esebit mis-socjeta' attrici rikonvenuta, l-istess socjeta' attrici rikonvenuta kienet akkwistat *the property consisting in three rooms adjoining the ground floor and first floor of Saint Anne Court, which three rooms are situated one at ground floor and two at first floor level. The room at first floor level leads in to a patio or parapett of an area of approximately sixty square feet (60sq.ft) abutting on Tigne Sea front and overlying third party property, which is also being transferred on this deed.*

U peress illi allura l-parapett akkwistat mis-socjeta' attrici rikonvenuta huwa dak bil-kejl specifiku ta' 60 pied kwadru, appuntu dak sovrastanti l-fond ta' terzi bl-isem ta' *Lanca Bar & Restaurant*, liema parapett is-socjeta' attrici rikonvenuta kellha minn dejjem kif għad għandha llum, l-access għalih mill-kamra *at first floor level*, b'dan illi l-istess socjeta' attrici rikonvenuta qatt ma xtrat u akkwistat il-parapett li jiġi sovrastanti l-fond *Army & Navy Restaurant* propjeta' tal-konvenuti rikonvenjenti;

U peress illi s-socjeta' attrici rikonvenuta, xi snin ilu, qabdet u fethet it-tieqa li kienet tagħti minn kamra *at second floor* għal fuq il-parapett propjeta' tal-konvenuti

Kopja Informali ta' Sentenza

rikonvenjenti konjugi Cuschieri, u ghamlitha bieb biex tkun propju tista' tackedi ghall-parapett projeta' tal-konvenuti rikonvenjenti konjugi Cuschieri, liema tibdil strutturali sar minghajr il-kunsens u l-awtorizzazzjoni appuntu tal-konvenuti rikonvenjenti konjugi Cuschieri;

U peress illi s-socjeta' attrici rikonvenuta giet interpellata sabiex minkejja x-xogħlijiet li kienet għamlet b'dana kollu tirrikoxxi u tiddikjara illi hemm qbil illi l-parapett li jigi fuq il-kċina tal-fond *Army & Navy Restaurant* hija projeta' tal-konvenuti rikonvenjenti konjugi Cuschieri, izda baqghet inadempjenti;

Tghid għalhekk is-socjeta' attrici rikonvenuta, ghaliex m'ghandhiex din l-Onorabbi Qorti:

1. Tiddeciedi u tiddikjara illi l-parapett sovrastanti l-fond *Army & Navy Restaurant* li jinsab f' Tigne Sea Front, Sliema u li fuqu saru fix-xhur li ghaddew xogħolijiet sia mis-socjeta' attrici rikonvenuta u sia mill-istess konvenuti rikonvenjenti jew nies awtorizzati minnhom, huwa projeta' assoluta u esklussiva tal-konvenuti rikonvenjenti konjugi Cuschieri b'dan illi jagħmel parti ntegrali mill-fond *Army & Navy Restaurant* hawn fuq imsemmi.
2. Tikkundanna lis-socjeta' attrici Cassar & Cooper (Holdings) Limited sabiex fi zmien qasir u perentorju tagħlaq il-bieb li jagħti għal fuq l-istess parapett u terga' tagħmel it-tieqa li kien hemm qabel ma' saru x-xogħlijiet, u dan taht is-supervizjoni ta' periti nominandi;
3. Fin-nuqqas tawtorizza lill-konvenuti rikonvenjenti konjugi Cuschieri sabiex huma stess u a spejjez tas-socjeta' attrici rikonvenuta, jagħmlu x-xogħlijiet u jipprestinaw l-istess tieqa li kienet tezisti qabel ma' nfethet f'bieb kif kienet qabel, u dan taht id-direzzjoni u sorveljanza ta' l-istess perit nominandi.

Bl-ispejjez kollha kontra s-socjeta' attrici rikonvenuta li hija minn issa ngunta għas-subizzjoni u bir-riserva minn issa favur il-konvenuti rikonvenjenti konjugi Cuschieri illi jipprocedu kontra s-socjeta' attrici rikonvenuta għad-danni

Kopja Informali ta' Sentenza

u kif ukoll sabiex l-istess socjeta' attrici rikonvenjenti tigi mgieghla tneħhi kull xogħliljet ohra li għamlet fuq l-istess parapett projeta' tal-konvenuti rikonvenjenti.

Rat id-Dikjarazzjoni tal-konvenuti a fol. 24 tal-process.

Rat **In-Nota ta' l-Eccezzjonijiet tas-socjeta' attrici rikonvenzjonata ghall-kontro-talba tal-konvenuti Emanuel u Teresa konjugi Cuschieri** a fol. 31 tal-process fejn eccepit:

1. Illi preliminarjament it-talba rikonvenzjonalni tal-konvenuti Emanuel u Teresa konjugi Cuschieri hija inammissibbli u għandha tigi michuda bl-ispejjez kontra l-konvenuti rikonvenzjonati stante illi f'ażżjoni possessorja privileggjata bhal ma hi l-azzjoni promotorja tas-socjeta' attrici, l-ligi ma tippermettix il-kumulu ta' azzjoni petitorja, senjatament it-talba rikonvenzjonalni tal-konvenuti;
2. Illi mingħajr pregudizzju għas-suespost it-talbiet tal-konvenuti rikonvenzjonanti huma nfondati fil-fatt u fid-dritt u għandhom jigu michuda bl-ispejjez kontra l-konvenuti, fl-ewwel lok peress illi l-konvenuti ma għandhom l-ebda titolu fuq il-parapett sovrastanti l-fond jismu "Army & Navy Restaurant", Triq Ix-Xatt Sliema, u fit-tieni lok peress illi s-socjeta' attrici rikonvenzjonata hija l-proprietarja assoluta tal-parapett in kwistjoni;
3. Salvi eccezzjonijiet ulterjuri;

Rat l-atti kollha tal-kawza u d-dokumenti ezibiti;

Semghet ix-xhieda bil-gurament;

Rat in-noti tal-partijiet;

Azzjoni attrici

Il-kawza thalliet għal lum għas-sentenza fuq it-talba ta' l-atturi biex jigi dikjarat illi l-konvenuti, bl-agir abbuziv,

vjolenti u illegali taghhom, ikkommettew spoll vjolenti għad-dannu tas-socjeta' attrici. Il-konvenuti rrispondew li ma kkommettew ebda spoll.

FATTI

L-atturi kienu xtraw permezz ta' kuntratt Dok CC1 a fol 7 hanut u parapett li mill-istess hanut kellu access għat-Triq ix-Xatt, Sliema, u liema parapett kien jissovraста l-fond tal-konvenuti. Is-socjeta' attrici għolliet il-livell ta' dana l-parapett b'tali mod li thalla spazju bejn il-livel il-għid tal-parapett u l-livel originali fejn kien il-parapett qabel. In segwitu għal dawn ix-xogħolijiet, il-konvenuti ezegwew xogħol ta' twaqqiegh u xogħolijiet ohra fuq is-saqaf tal-fond tagħhom li jigi taht il-parapett, b'mod li estendew il-livell tas-saqaf tagħhom b'għoli ta' l-ispażju li kien hemm bejn iz-zewġ livelli. (ara rapport tal-Perit P. Camilleri a fol 10 Doc CC2).

SOTTOMISSJONIJIET

Il-konvenuti qed jiissottomettu li meta s-socjeta' attrici esegwiet ix-xogħolijiet tagħha fuq il-parapett għid (livell B) (ara Dok PC2 a fol 77) tilfet kull "pussess" li seta' kellha fuq livell A u "l-ispażju" bejn livell A u B – tant li lanqas ma baqalhom access għalih. Għalhekk skond il-konvenuti billi s-socjeta' attrici ma kelliex l-pussess materjali ta' l-ispażju in kwistjoni l-ebda azzjoni possessorja ma setghet tirnexxi billi kien hemm element nieqes biex tigi esercitata l-azzjoni ta' spoll.

Minn naħa l-ohra l-atturi jostnu li jirrizultaw pruvati l-elementi kollha rikjesti ghall-ezercizzju ta' l-azzjoni ta' spoll a termini ta' l-artikolu 535 tal-Kap 16. Tirrizulta pruvat ir-responsabilita' tal-konvenuti Cuschieri u Fenech ghall-att turbattiv tal-pussess li tilmenta minnu s-socjeta' attrici. Is-socjeta' attrici ssostni li huma qatt ma bieghu l-arja taht il-parapett lill konvenuti imma biss l-blat taht il-kamra l-ohra (ara kuntratt a fol 93).

LIGI

L-artikolu 535 tal-Kodici Civili jipprovvdì li:

(1) *Jekk persuna tigi, bil-vjolenza jew bil-mohbi, mnezzgha mill-pussess, ta' liema xorta jkun, jew mid-detenzjoni ta' haga mobbli jew immobbli, hija tista', fi zmien xahrejn mill-ispoll, titlob, b'azzjoni kontra l-awtur ta' l-ispoll, li terga' tigi mqieghda f'dak il-pussess jew f'dik id-detenzjoni, kif jinghad fl-artikolu 791 tal-Kodici ta' Organizzazzjoni u Procedura Civili.*

(2) *Dan it-tqegħid mill-gdid fil-pussess jigi ordnat mill-qorti, wkoll jekk il-konvenut ikun is-sid tal-haga li tagħha l-attur ikun bata l-ispoll.*

Biex tirnexxi azzjoni ta' spoll "de recenti", l-attur irid jipprova tliet rekwiziti: illi huwa (1) possedisse, (2) spoliatum fuisse, u (3) *infra bimestre deduxisse*.

KONSIDERAZZJONIJIET

Illi l-kontestazzjoni tal-konvenuti hija bazata fuq premessa wahda cjoe li fil-mument li l-konvenuti ezegwew ix-xogħolijiet is-socjeta' attrici ma kienx baqalha izjed il-pussess tas-saqaf u għalhekk huwa nieqes wieħed mir-rekwiziti biex tirnexxi l-azzjoni ta' spoll cjoe "possedisse".

Dwar iz-zewg rekwiziti l-ohra ma jidhirx li hemm kontestazzjoni.

Kwantu għar-rekwizit dwar il-pussess mehtieg dan irid ikun materjali u de facto, ikun x'ikun, u mhix mehtiega l-prova li l-atturi għandhom dritt ta' proprjeta jew ta' servitu' fuq il-haga li minnha huma gew spoljati bi vjolenza jew klandestinament. Anzi hemm ir-rekwizit tal-pussess anki meta dak li hu spoljat għandu s-semplice detenzjoni. L-atturi dejjem iridu jipprovaw li għandhom "*un possesso di fatto*".

Kopja Informali ta' Sentenza

Fil-kaz in ezami s-socjeta' attrici qed tghid li mhux biss kellha l-pussess tal-parapett u l-arja imma kienet ukoll il-proprietarja ta' l-istess.

F'azzjoni ta' spoll "L-indagini tal-Qorti għandha tkun limitata ghall-fatt tal-pussess jew detenzjoni. Indagini limitatissima u rigoruza". (Vella V. v. Borg J., Prim'Awla, 27/06/2003).

Is-socjeta' attrici kienet tuza l-parapett in kwistjoni biex ikollha access għal fond tagħha. Imbagħad kienet iddecidiet li ggib dan il-parapett livell wieħed mal-parti l-ohra tagħha adjacenti u meta sar hekk, thalla ispazju mhux uzat bejn iz-zewg soqfa B u A. Izda b'daqshekk is-socjeta' attrici ma kienitx qed tirrilaxxja l-pussess ta' dan l-ispażju li thalla bejn iz-zewg livell, izda kienet qed izzomm id-dritt tagħha fuqu. Il-Kodici Civili fl-artikolu 524 jiddefinixxi l-pussess bhala d-detenzjoni ta' haga korporali jew it-tgawdija ta' jedd. L-atturi jsostnu li huma qatt ma rrinunzjaw ghall-jedd tagħhom fuq il-parapett u l-arja. Il-fatt li l-ispażju li nholoq ma kienx accessibili ma jfissirx li ma baqax tagħhom jew li rrinunzjaw ghaliex jew li ma baqax fil-pussess tagħhom.

Is-socjeta' attrici kienet offriet li tbiegh dan l-ispażju lill-konvenuti izda dawn ma kienux interessati. Imbagħad il-konvenuti haffru minn taht u ggawdanjaw dan l-ispażju. Is-socjeta' attrici baqqhet tingeda bis-saqaf originali ghax dan kien għadu qed jifred l-fond tagħha minn dak tal-konvenuti, sakemm dawn arbitrarjament iddecidew li jneħħu s-saqaf. Il-konvenuti ma kellhomx jedd jew permess li min rajhom jibdlu s-saqaf mill-istat li kien fih u dan ad insaputa tas-socjeta' attrici.

Gie ritenut illi , "*l'azione di spoglio non puo' essere esercitata da chi decade col suo fatto e per propria colpa dal possesso*" (Muscat vs Buttigieg, 9 ta' Marzu, 1876). Pero' din id-dekadenza trid tkun manifesta univoka u mhux kontestata, "*Onde potere aver luogo la esclusione dell' azione di spoglio e' necessario che consti chiaramente della decadenza dell'attore del suo possesso per fatto proprio, che sia cioe' provata chiaramente l-*

esistenza e la validita' del consenso e che questa non sia contestata." Fil-kaz in ezami s-socjeta' attrici baqghet tipossjedi dan l-ispezju tant li riedet tbleghu.

Mill-provi prodotti ghalhekk jirrizulta li s-socjeta' attrici kellha pussess di fatto tal-parapett sas-saqaf tal-fond tal-konvenuti meta gie kommess l-ispoli mill-konvenuti u ghalhekk t-talba attrici għandha tigi milquġha.

DECIZJONI

Għal dawn il-motivi

Il-Qorti tiddeciedi

Billi tiddikjara illi l-konvenuti bl-agir abbużiv, vjolenti u illegali tagħhom ikkommettew spoll vjolenti għad-dannu tas-socjeta' attrici konsistenti f'estensjoni tal-livell tas-saqaf originali tal-fond bin-numru tnejn (2), bl-isem "Army & Navy Restaurant" Triq ix-Xatt, Sliema b'ogħli ekwivalenti għall-l-wisa' strutturali ta' l-istess saqaf oltre l-wisa' ulterjuri tal-konkos ta' circa 350mm imqiegħed mis-socjeta' attrici fuq il-parapett sovrastanti;

Tikkundanna lill-konvenuti sabiex fi zmien xahar jergħu jibnu l-istruttura illi waqqghu / kissru bla jedd u jippristinawha ghall-*status quo ante* taht id-direzzjoni u sorveljanza tal-perit Valerio Schembri li qed jigi nominat ghall dan l-iskop;

In difett tawtorizza lis-socjeta' attrici biex hija stess u a spejjeż tal-konvenuti tagħmel dan ix-xogħol u tirripristina l-istess struttura, taht id-direzzjoni u sorveljanza ta' l-istess periti nominat;

Bl-ispejjeż kontra l-konvenuti;

Tiddifferixxi il-kawza għat-12 ta' Jannar 2007 fid- 9.15 a.m. biex il-konvenuti jirregolaw ruhhom dwar il-kontrotalba tagħhom.

< Sentenza In Parte >

-----TMIEM-----